

Крынічка

Вядучая рубрыкі Ірына ТАМКОВІЧ. Тэл. 8 (017) 287-18-15

ПРАВІЛЬНЫ ДОГЛЯД КЛУБНІЦ ВЯСНОЙ

Клубніцы (суніцы садовыя) растуць практычна ў кожным агародзе. Гэтыя смачныя і духмяныя ягады любяць усе: і дзеці, і дарослыя. Вясновы догляд клубніц нескладаны. Але рабіць гэта трэба ў належны тэрмін, каб летам атрымаць добры ўраджай.



Абразанне

Клубніцы вясной абавязкова трэба абразаць. Уважліва агледзьце ўсе кусты. Вострым секатарам выдаліце лісце, пашкодзанае інфекцыямі, а таксама сухое, прымарожанае і старое.

Пры абразанні лістоў не цягніце іх на сябе, інакш можаце пашкодзіць сэрца куста. Зражайце хвосцікі, асцярожна прытрымліваючы іх рукамі.

Падкормка

Пасля зімы клубніцы ў першую чаргу маюць патрэбу ў азотным харчаванні. Лепш за ўсё для азотнага падкорму падыдзе раствор мачавіны (2 ст. лыжкі на 10 л вады на 1 кв. м клубнічнай градкі). Да пачатку цвіцення дайце кусцікам фосфарна-калійнае сілкаванне, якое неабходна для цвіцення і фарміравання ягад. Тут можна выкарыстоўваць суперфасфат і сернакіслы калій (па 2 ст. лыжкі на 1 кв. м пасадкаў). Вельмі добрым угнаеннем для клубніц можа паслужыць драўняны попель (1/2 вядра на 1 кв. м), які ўтрымлівае фосфар, калій і яшчэ 34 мікраэлементаў, неабходных клубніцам для правільнага росту і высокага ўраджаю.

Паліў

Як правіла, на клубнічнай градцы зімуе вялікая колькасць шкоднікаў, таму догляд клубніц вясной немагчымы без іх нейтралізацыі. Адрозна пасля абразання кустоў паліце ўсе расліны слабым раствором марганцоўкі з цёплай вадой (50—55 градусаў).

Мульчыванне

Кусты клубніц, якія растуць не пад плёнкай, пасля палівы і рыхлення

абавязкова трэба замульчыраваць пластом 5-6 см. У якасці мульчы можна выкарыстоўваць салому, ліставую зямлю, сухую траву. Мульчывальны пласт будзе спрыяць захаванню вільгаці ў глебе, а таксама перашкаджаць росту пустазелля.

Пасадка і перасадка

Клубнічную градку размяшчайце на сонечным участку, каб ягады былі буйнейшыя і саладзейшыя. Клубніцы любяць урадлівую, нейтральную глебу, таму пад перакопку градкі ўнясіце (на 1 кв. м): па 2 вядры кампосту і ліставой зямлі, вядра пяску, палову вядра драўнянага попелу і па 2 ст. лыжкі суперфасфату і сернакіслага калію. Лепш за ўсё саджаць клубніцы на градку ў два рады. Адлегласць паміж радамі — 50 см, адлегласць паміж кусцікамі — 30—35 см.

Пры пасадцы сачыце, каб верхавінная пупышка (сэрцайка) кусціка клубніц знаходзілася строга на ўзроўні паверхні зямлі. На адным месцы клубніцы могуць расці не больш за пяць гадоў. Пасля гэтага старыя кусты пачынаюць выраджацца. Ягады драбнеюць, а расліны хварэюць. Таму вясной леташнія ўкаранелыя вусы ад старых кустоў перасаджваюць на новыя градкі. Рабіць гэта трэба таксама, як і пры пасадцы новай расадкі.

Барацьба са шкоднікамі і прафілактычныя меры

Самыя распаўсюджаныя шкоднікі клубніц: тля, кляшчы, трыпсы, нематоды, даўганосік, белакрылка, лічынка

хрушча. Для барацьбы з большасцю з іх можна выкарыстоўваць біялагічна актыўны фітапрэпарат «Фітаверм». Для барацьбы з лічынкамі хрушча можна выкарыстоўваць прэпарат «Валяр».

Хімічныя прэпараты для барацьбы са шкоднікамі клубніц ужываюць толькі пры моцнай паразе і толькі ўвосень пасля збору ўраджаю. У адваротным выпадку ўся хімія будзе назапашвацца ў ягадах і потым трапіць у ваш арганізм. Найбольш часта сустракаюцца такія хваробы клубніц: шэрая і белая гнілата, плямістасці, мучністая раса, фітафтароз.

Для прафілактыкі гэтых захворванняў рэкамендуецца вясной (у красавіку) і восенню (у верасні) апрацаваць усе кусты 1% бардоскай вадкасцю.

Памылкі ў доглядзе

Глыбокае рыхленне глебы. Зямлю на клубнічных градках можна рыхліць толькі на глыбіню 5-6 см. Глыбейшае рыхленне прыводзіць да пашкоджання каранёў клубнічных кустоў, пасля якога расліны доўга аднаўляюцца.

Недастатковы паліў. Многія думаюць, што вясной у глебе вады дастаткова, і не спяшаюцца пачаць рэгулярныя палівы. Ад гэтага павольна нарастае зялёная маса і ягады будуць дробнымі.

Адсутнасць прафілактычных апрацовак ад шкоднікаў і хвароб. З-за гэтага ў перыяд цвіцення і плоданашэння могуць адбыцца ўспышкі хвароб або нашэсце шкоднікаў. А прымяненне сур'ёзных прэпаратаў ў гэты перыяд нельга, інакш ягады стануць неядомымі.

Працяглае вырошчванне на адным месцы. Калі не абнаўляць клубнічныя градкі кожныя 4-5 гадоў, то ўсе кусты страцяць свае сартавыя якасці, ураджай будзе мінімальны і расліны пачнуць хварэць з-за назапашанай у глебе шкоднай мікрафлоры.

СЁННЯ

Месяц
Поўня 24 красавіка.
Месяц у сузор'і
Скарпіёна.

Сонца

| | Усход | Захад | Даўжыня дня |
|-----------|-------|-------|-------------|
| Мінск — | 5.45 | 20.31 | 14.46 |
| Віцебск — | 5.31 | 20.24 | 14.53 |
| Магілёў — | 5.35 | 20.21 | 14.46 |
| Гомель — | 5.36 | 20.13 | 14.37 |
| Гродна — | 6.01 | 20.45 | 14.44 |
| Брэст — | 6.06 | 20.41 | 14.35 |



Імяніны

Пр. Афанасіі, Васіля, Івана, Давыда.
К. Марка, Яраслава.



Фота Андрэя ФЕАКЦІСТАВА.

ЗАЎТРА



УСМІХНЕМСЯ

— Нагадай назву фільма, такога страшнага, там яшчэ з людзей нячысцікі лезлі...
 — Гэта відэа з нашага навагодняга карпаратыву.
 — Дакладна!

Турыстка — гіду:
 — Адкуль гэтыя шкілеты?
 — Яны хацелі паглядзець пачору без дапамогі гіда!

Новаафонская пачора. Гід паказвае групе турыстаў розныя пераходы і памяшканні. У адной з зал турысты бачаць два шкілеты.

— Сынком, што за пачвар ты намаляваў?
 — Гэта нашы суседзі!
 — Чаму?
 — Ты сам казаў, што ў яе ногі ад вушэй, а ў яго рукі з гэтага месца!



25 КРАСАВІКА Даты Падзеі Людзі

1889 год — нарадзіўся Георгій Фёдаравіч Мірчынск, беларускі геолаг, акадэмік НАН Беларусі, прафесар. Аўтар больш за 110 навуковых прац, прысвечаных стратыграфіі і палеаграфіі плейстацэну розных раёнаў СССР. Склаў першую карту чацвярцічных адкладанняў Еўрапейскай часткі СССР. Вывучаў тэрыторыю Беларусі — адклады трох ледніковых эпох. Займаўся выяўленнем радовішчаў будаўнічых матэрыялаў на ўсходзе БССР, праблемай водазабеспячэння Мінска.

1904 год — нарадзіўся (г. Барысаў) Васіль Васільевіч Барысенка, літаратуразнавец, крытык, доктар філалагічных навук, прафесар, акадэмік НАН Беларусі, заслужаны дзеяч навукі Беларусі. З 1932 года дэкан літаратурнага факультэта Мінскага педагагічнага інстытута, затым старшы навуковы супрацоўнік Інстытута літаратуры і мовы АН Беларусі, у 1937—1941 — дырэктар Інстытута літаратуры і мовы АН Беларусі. Аўтар навуковых прац па тэорыі і гісторыі беларускай літаратуры, беларускай тэксталогіі. Даследаваў творчасць Ф. Багушэвіча, Я. Купалы, Я. Коласа і іншых. Апублікаваў больш за 70 навуковых прац. Лаўрэат Дзяржаўнай прэміі Беларусі.

1931 год — створана Беларускае аб'яднанне пралетарска-калгасных пісьменнікаў (праіснавала год).

1949 год — нарадзілася Ядвіга Паплаўская, беларуская спявачка. Народная артыстка Беларусі. Спявала ў ВІА «Верасы» і ў дуэце з мужам Аляксандрам Ціхановічам. У складзе «Верасоў» стала пераможцай Беларускага конкурсу артыстаў эстрады з

беларускамоўнай песняй «Завіруха», а ў 1974 годзе — лаўрэатам 3-й прэміі Усесаюзнага конкурсу. У 1977 годзе «Верасы» сталі лаўрэатамі тэлевізійнага конкурсу «3 песняў па жыцці». У 1990-я гады на словы Генадзя Бураўкіна і музыку Васіля Раінчыка запісала песню «Доўгі дзень» для тэлеперадачы «Калыханка», якая гучыць і сёння.

1719 год — убачыла свет першае выданне рамана Даніеля Дэфо «Рабінзон Круза».

1826 год — у Вялікабрытаніі запатэнтавалі першы аўтамабіль з рухавіком унутранага згарання.

1859 год — распачалося будаўніцтва Суэцкага канала, які павінен быў злучыць Міжземнае і Чырвонае моры. Канал дазваляе воднаму транспарту праходзіць у абодва бакі паміж Еўропай і Азіяй без абмінення Афрыкі. Дзякуючы каналу скарачаны шлях з Лондана да Мумбаі на 7,5 тысячы кіламетраў.

1901 год — у штаце Нью-Ёрк упершыню ў свеце ўвялі аўтамабільныя нумары.

1945 год — сустрэча на Эльбе савецкіх і амерыканскіх войскаў. Войскі 1-га Украінскага фронту сустрэліся з войскамі 1-й арміі ЗША.

МАРК ТВЕН:
 «Калі гаворыце толькі праўду, вам не патрэбна ні пра што помніць».